

Regional və beynəlxalq əməkdaşlığımız genişləndi, neft bahalaşdı, qızıl ucuzlaşdı

Ötən həftə iqtisadi həyat sürprizlərlə dolu oldu. Qiymətlər yüksəldi, bazarlarda gərginlik hiss olundu, amma bəzi sahələrdə ümidverici artımlar da qeydə alındı. Təbii ki, baş verən hər olay ölkə iqtisadiyyatının gələcəyinə təsir göstərir. Bu icmalda sizə həftənin əsas iqtisadi "səhnəarxası"nı çatdırmağa çalışacağıq.



Həftənin ilk günlərindən iqtisadi gündəmdə baş verən hadisələr diqqət cəkməyə başladı. Martın 11-də Azərbaycan ərazisi vasitəsilə Ermənistan Rusiya taxılının növbəti tədarükü gerçəkləşdi. 11 vaqondan ibarət, ümumi çəkisi 1023 ton olan taxıl yükü Biləcəri stansiyasından Böyük Kəşik istiqamətinə yola salındı. Yükün daşınması əvvəlcədən müəyyən edilmiş marşrut üzrə, tranzit qaydalarına uyğun şəkildə həyata keçirildi. Qeyd etmək lazımdır ki, indiyədək Rusiyadan Ermənistan Azərbaycan ərazisi vasitəsilə 22 min tondan çox taxıl göndərilib ki, bu da təxminən 320 vaqona bərabərdir. Eyni marşrut üzrə həmçinin 610 ton gübrə də (9 vaqon) daşınıb. Regionda tranzit ticarət hələ də fəal şəkildə davam edir.

❖ ❖ ❖

Ölkədə texnologiya və dayanıqlı enerji sahəsində irəliləyişlər davam edir. Bu kontekstdə "Aztelekom" öz şəbəkələrini günəş enerjisi ilə gücləndirir. Ötən həftə şirkət Kürdəmir rayonunun Qarasaqqal və Mollakənd yaşayış məntəqələrində GPON OLT stansiyalarına 5 kVt-lıq günəş enerji sistemləri quraşdırıb. Qarasaqqal stansiyası iki AGM batareya, Mollakənd isə dörd litium batareya ilə təmin edilib. Layihə enerji sabitliyini gücləndirir, kəsintiləri azaldır və GPON şəbəkəsinin fasiləsiz fəaliyyətini təmin edir. "Aztelekom" bu təcrübəni ilboyu digər ərazilərdə də genişləndirməyi planlaşdırır.

❖ ❖ ❖

Həftə iqtisadi və beynəlxalq əməkdaşlıq xəbərləri ilə yanaşı, ölkədə qadın sahibkarlığının və liderliyinin təşviqi ilə diqqət mərkəzində olub. ABB-nin dəstəyi, "Facemark" şirkətinin təşkilatçılığı ilə Güllüstan sarayında II Qadın Liderləri Zirvəsi keçirilib. Tədbirdə "Zirvəyə gedən yol", "Zirvədəki baryerlər və maneələr", "Zirvədə davamlılıq və dayanıqlılıq" mövzularında 3 əsas panel üzrə müzakirələr aparılıb. II Qadın Liderləri Zirvəsi ölkəmizdə qadın liderliyinin gücləndirilməsi və gələcək nəsil liderlərin formalaşdırılmasına töhfə verən əhəmiyyətli platforma kimi yadda qalıb.

❖ ❖ ❖

Ölkəmizin iqtisadi əlaqələri yalnız regionla məhdudlaşmır, beynəlxalq tərəfdaşlıqlar da genişlənərək inkişaf edir. Martın 12-də Pekində Ələt Azad İqtisadi Zonasının (ƏAİZ) Səlahiyyətli Qurumu tərəfindən Azərbaycanın Çindəki səfirliyinin dəstəyi və Çin Xarici İnkişaf Assosiasiyasının (CODA) əməkdaşlığı ilə ƏAİZ-ə həsr olunmuş tədbir keçirilib. Tədbir çərçivəsində CODA-nın

üzv müəssisələrinin rəhbərləri və nümayəndələri, o cümlədən xaricdə investisiya və sənaye əməkdaşlığı sahəsində fəal şəkildə fəaliyyət göstərən aparıcı Çin şirkətləri daxil olmaqla 200-dən çox iştirakçı bir araya gələrək ƏAİZ-də mövcud investisiya imkanlarını müzakirə ediblər. ƏAİZ-də rəsmi olaraq qeydiyyatdan keçmiş ilk Çin şirkəti "Sunsync" öz qabaqcıl texnologiyaları və innovasiya imkanlarını Azərbaycana gətirərək, Azad Zonada 23 hektarlıq günəş paneli istehsalı müəssisəsini qurmağı planlaşdırdığını diqqətə çatdırıb.

❖ ❖ ❖

Həftənin ən yaddaqalan beynəlxalq hadisələrindən biri martın 12-də Bakıda Prezident İlham Əliyevin himayəsi altında və Nizami Gəncəvi Beynəlxalq Mərkəzinin təşkilatçılığı ilə "Keçid dövründə olan dünyada fikir ayrılıqlarının aradan qaldırılması" mövzusunda XIII Qlobal Bakı Forumunun öz işinə başlaması olub. Forum dünyanın siyasi çevrələrinin və beynəlxalq institutların diqqətini yenidən Azərbaycana yönəltdi. Üç gün davam edən XIII Qlobal Bakı Forumunda "Qlobal təhlükəsizlik və güc tarazlığı: Beynəlxalq hüquqa hörmət. Yeni məsələlər, yeni çağırışlar", "Çoxtərəflilik böhran içində: Qlobal əməkdaşlığı yenidən düşündürmək", "BMT 80+", "Çin və Qlobal İdarəetmə Təşəbbüsü", "Danışıklardan kənarda: COP-u yaşatmaq uğrunda mübarizə", "Orta dəhliz və Avrasiya Bağlantısı Qapısı", "Afrika bu gün və sabah", "2030 gündəliyinin sürətləndirilməsi: İnklüziv inkişaf və davamlı əlaqəlilik", "Rəqəmsal gələcək: süni intellekt, idarəetmə və innovasiyanın etikası", "Mənzil üçün qlobal əməkdaşlıq: WUF13 üçün perspektivlər", "Beynəlxalq sisteminin yenidən qurulmasının axtarışında" mövzuları ayrı-ayrı panellərdə müzakirə olunub.

❖ ❖ ❖

Ötən həftə dünya bazarında Azərbaycan nefti bahalaşıb. "Azeri Light" markalı neftin bir barelinin qiyməti 3,52 dollar və ya 3,3 faiz artaraq 109,1 dollar olub. Qeyd edək ki, "Azeri Light" neftinin ən aşağı qiyməti 2020-ci il aprel 21-də 15,81 dollar, maksimal qiyməti isə 2008-ci ilin iyulunda 149,66 dollar olub.

Nyu Yorkun COMEX əmtəə birjasında qızılın bir troya unsiyasının qiyməti 41,3 dollar azalaraq 5 020,4 dollar təşkil edib. Gümüş isə 0,97 dollar azalaraq 80,37 dollara bərabər olub. Bu göstəricilər dünya bazarında qiymətlərin həftə ərzində dalğalanmasının davam etdiyini göstərir.

Züleyxa ƏLİYEVA,
"Azərbaycan"